

మొ యి లు

అవతల పెద్దమనిషి నామీద ఆపేక్షగానే పలుక
రించాడు: నేనూ, చాల మర్యాదగానే సమాధానం చెప్పాను:
కాని, వినీ వినడం తోనే, కొంప ముంచేంతకోపం రిమ్మ
ఎత్తుకు వచ్చింది ఆయనకు: 'నీకింత తలపోగరా' అన్నంత
కొరకొరగా చూశాడు: తిట్టబోయేంత ధూకుడులో చాడలు
ఆడించాడు: కాని, ఏమనుకున్నాడో ఏమో,- అనబోయే
వన్నీ దిగ్గ్రమింగుకుని,- కాల్చేట్టూ-

'ఏంభాషరా అది?'- అని మటుకు అని ఊరుకున్నాడు:
నేను, తెల్లమొగం వేసినట్టు- 'ఏం!' అనేది తడ
బదుతూ ఉచ్చరించి- 'తెలుగే,- మన తెలుగే!' అన్నాను:-

ఆ సౌమ్యుడు తిక్క- అదమాయింతుంటూ 'ఆలా
గేం!-' అంటూ మెడబెణి కేంత రివ్వన రుంజుకుని, నా మొగం

ము ని గో రి ం ట

చూడటానికి తనకు వేసే అసహ్యం యావత్తు అడుగులు తాటించడంలో తాహతుమేరకు ప్రదర్శిస్తూ, - కళ్ళముందు నుంచీ, - ఏతావతా కథలోంచీ నిష్క్రమించాడు -

పోతే పోయినాడు ! మన కేం విచారంలేదు ! ఆ పెద్ద మనిషికి యీ కథల్లోయిక ఏమీ ప్రమేయంలేదు -

కాగా, - అసలు సంగతి ఏమిటంటే - అతడు నన్ను, అడిగిందేమిటి, - నేను చెప్పిందేమిటి, - అందులో ఏమన్నా పొల్లుందా, - ఏమన్నా తూలానా ? - సంగతేమిటో చివరకు తేలుతుంది, -

వెనుకటికి ఒకసారి మనవాడికి ఒకడికి యిల్లాంటి చిక్కే వచ్చింది, - అది అనవసరంగా లాభించింది :

మనమూ ఆ నోమేపడితే, మన చేతి రాయికూడా, ఎన్నడన్నా తగిలితే, - అలాగే నాలుగురాళ్లు రాలక పోవు కదా, - అని మానవసహజమైన ఆశ ! - అలా అనుకునే, - అనే, ఇంతకుముందు, ఆ గృహస్థుడో పేచీ తెచ్చుకుంది :

మనవా డన్నానే, - వాడికీ, ఎత్తుగడ యిలాగే ప్రారంభం అయింది :

తలవంచుకుని, లన మానాన, తన త్రోవను తాను పోతున్నాడు : అదే తరుణానికి, - ఆ పక్క డాబాలోంచి, ఆవిడ, చేటలో కూర చెక్కులు వీధిలో పారవేయడానికే అరుగుమీదికి వచ్చింది : వీడినిచూసి, - పాపం, మర్యాదగానే, ఆపేక్షగానే పలుకరించింది : వీడూ అలాగే జవాబు చెప్పాడు :

పిసీ వినడంతోనే, ఆవిడమటుకు ఎంగిలి విస్తరి మీదకు కొట్టుకువచ్చినట్టు ఎగిరి వెనుకకు ఒక్క-గంతువేసి, తలుపు పగిలేటట్టు విసిరికొట్టింది :

ఈవిడ ఈ అఘాయిత్యమేమిటో, వీడికి అర్థంకాలేదు : తాను ఏమన్నాడని? అన్నదాంట్లో తప్పు ఏమన్నా ఉందా!- ప్చ? - ఏమిటో అర్థంకాలేదు :

ఆలోచించి చూసి, ఒక్కటే అనుకున్నాడు : ఈ బెడద కంటకూ మూలకారణం వీరేశలింగం పంతులుగారు బ్రతికి ఉండకపోవడం !-

—వయోధర్మాన్ని పట్టిచూసినా, మాంచి ఉమ్మసం మీద ఉంది : అందరు అమ్మలక్కలు లాగానే మూడు పువ్వులూ ఆరు కాయలుగా కాపురం చేస్తూండవలసిన ఈడు :

ఆ ముద్దు ముచ్చటా ఏమీ కొనసాగకుండా, ఆ చిన్న దాని బ్రతుకు అలా అయిపోవడం - అయిపోయినదానికి వగ పేమిటికని, గుండె రాయిచేసుకుని, ఆ చిన్నదాని గొంతుకు మరో మూడు ముళ్లు వేయించే దక్షుడు అంటూ లేకపోవడం- ఏతావతా ఆ జీవితం అలా నిప్పచ్చరమైపోయి, వంటయింటి పాలైపోవడం - ఆవిడ అకారణంగా ఛ్రమన్నదంటే, మన వాడికి ఆశ్చర్యం వేయలేదు. పాప మనిపించింది. ఆ బ్రతుకు మీద జాలేసింది :

వెనుకటికే, మహర్షులకు కరవొచ్చేంత కోపం ఉండే దంటే - ఇదే కారణం అయివుంటుంది : ఇదే అంటే - ఆ ఇనుపకచ్చడాలే !-

ము ని గో రి ం ట

— మేము యిద్దరమూ వాడిగదిలో కూచుని, యీ విషయమే అనుకుంటున్నాము : ఇంతలోకే ఆయన చక్కా వచ్చాడు :

ఆయన అంటే - ఓ పెద్దమనిషి - కులగోత్రాలు ఎన్న వలసిన అగత్యంలేదు - సజావైన సదా కోటిలింగాల్లో - ఇదో అంకె !-

ఎందుకు వచ్చాడు ? - వీడితో పోట్లాడడానికి - అది, స్పష్టంగా కనిపిస్తూనేవుంది, - ఆ రావడంలో, ఆ కూచో డంలో, - ఆ దూకుడంతా ?-

పోట్లాట దేనికి? - వాళ్ళిద్దరూ ఏదో మాట్లాడుకున్నారు : ఎవర్ని గురించో తెలిసింది కాని, అసలు కిటు కేమిటో అంతు చిక్కలేదు.

‘నీ వలా అనడం మర్యాదా ?’ అన్నాడు ఆ పెద్దమనిషి : ఆవిడను ఏదో వీడు అన్నాడని, - వెనకేసుకువచ్చాడు :

మనవాడు - జవాబు చెప్పేముందు, తొణక్కుండా కొంచెం నిదానంగా ఆలోచించాడు :

‘ఆవిడను నేను ఏదో అంటే, - మీకు కోపం రావ డానికి కారణం - ?’ అని పారంచెప్పినట్టు పరకాయించి అడిగాడు : ఆ నోట, తడుముడే తప్ప, సమాధానం వెంటనే పెగిలింది కాదు :

‘ఏమిటి ఈ సంబంధం!’ అని తనలో తాను అను కున్నాడు వీడు :

వచ్చిన పెద్దమనిషి గట్టి యిరకాటంలో పడ్డట్టుంది
 నైఖరి: నా వంక చూసి, ఆ చూపే వీడివంక చూసి,-
 'నీతో అయిదు నిమిషాలు ఒంటరిగా మాట్లాడుదామని
 వచ్చాను'- అని నసిగాడు:

వీడు- 'ఓ!' అన్నట్టు మొగం కోలచేసి,- 'రాగానే
 ఆ మాట చెప్పకపోయినారా- సరే ఒంటరిగా అంటే ఒక్కటే
 చిక్కు- ఉనికీ మనికీ ఉన్నది ఒక్కటే గది,- మనం బయటి
 కన్నా పోవాలి-, వచ్చిన స్నేహితుణ్ణయినా ఇక్కడనుంచి
 తరిమివేయాలి-'

'మీరు కూచోండి- నేను మళ్ళీ వస్తాను' అని లేవ
 బోయినాను: వీడు నన్ను కూలేశాడు.

'అలా కాదులే-ఎందుకై నా మంచిది- రోడ్డుఎక్కడే,-
 ఉభయలం నిర్మోగమాటంగా మాట్లాడుకోవచ్చును: నీవు
 కూడా!' అంటూ యిద్దరూ కలిసి వెళ్ళిపోయినారు-

నాకు ఇందాకటినుంచీ ఒక్క ముక్క అర్థంకాలేదు;
 వీళ్ళిద్దరిమధ్యా ఏమిటో పేచీ,- ఎందుకొచ్చిందో? వీడు
 సాధారణంగా ఓ జోలికీ శొంఠికీ అనవసరంగా పోడు: కావా
 అని చెయి చేసుకుంటే తాతలు దిగివచ్చినా బెసగడు. అసలు
 ఏమిటి సంగతి?-

ఇంతలోకే వీడూ తిరిగి వచ్చేశాడు: పట్టపగ్గాలు
 లేనంత సంబరంతో వచ్చాడు: గదిఅంతా కలయదిరుగుతూ
 మానంగా వెక్కి వెక్కి నవ్వుకుంటున్నాడు.

ము ని గో రి ం ట

నా మొగమంతా ప్రశ్నలై చేసుకు కుచ్చున్నాను!
ఒకటి రెండుసార్లు నా వంక మిడిమిడిగా చూశాడు. కొంచెం
బిగ్గిరిగా నవ్వుకున్నాడు.

‘లే- కాఫీ త్రాగుదాం!-’

నో రె త్తకుండా వాడివెంట నడిచి వెళ్ళాను- ప్రశ్నను
మ్రొంగేసుకుంటూ.

ఇంకో అరగంటకు- అసలు సంగతేమిటో చెప్పాడు-
ఓ వెయ్యి రూపాయలు లంచం యిచ్చి,- వీడి నోరు
కట్టేసి వెళ్ళాడు ఆ పెద్దమనిషి-
ఎందుకూ?!

అందుకే - ఆసంగతి వీడికి తెలిసినందుకే!-

-ఆవిడ కడుపుతూంది,- కన్నది! అంతా గుప్ చుప్ గా
జరిగింది! అది ఎలాగో వీడికి తెలిసింది!-

‘నీకు ఎలా తెలిసిందిరా! సప్తప్రాకారాల లోపల
సంఘటన : పైగా ఆరుమాసాలనుంచీ నీవు ఊళ్లలో లేకనే
పోతివి: మాకు ఒక్కళ్లకూ తెలియదే,- ఎక్కడా
పోక్కండే!-’

‘ఒరేయ్! ఆ ప్రశ్నలన్నీ ఆ పెద్దమనిషి అడగవల
సింది:- నీ కెందుకురా?!’

-‘పోనీ ఎలా తెలిసిందో చెప్పరా బాబూ- ఏమన్నా
అంజన ప్రభావమా?!’

-‘అంతేననుకో : రవి కంటపడని సంగతులు,- కవి
కంటపడతాయ్ అన్న ముసలివాళ్లు వెర్రివాళ్లా?’ నాకు

ము ని గో రి ం టు

‘కొంచెం ఓపికి పట్టు - అసలుకాండకు యిదే ఆయువుపట్టు-’

‘అవాళటికి - మళ్ళీ - యివాళ కనిపించింది - పలుక రించింది - అందులో తప్పేలేదు - ఎబ్బెరికమూ లేదు - ‘ఏమయ్యా ఎప్పుడు రావడం-’ అంది : నేనూ సజావుగానే సమాధానం చెప్పాను - చెప్పాననే అనుకున్నాను-

‘నేను కానిమాట ఏం అనలేదు సుమీ - ‘మీరు కన్నప్పుడే నండీ!-’ ఇంతే నా జవాబు : ఆవిడ, వినీ వినడం తోనే రగిలిపోయి, - తలుపు ధణాయించింది కదా!-

‘నేను, అనాలని అనలేదు. అనడంలో, ఎలాటి చెడు ఉద్దేశమూ లేదు - కాని, ఎందుకు అన్నానా? - నా అవస్థ మనవిచేస్తాను.

‘అంతకుముందు కొన్ని గంటలనుంచి కవిచౌడప్ప పద్య పాదం ఒకటి నన్ను పట్టుకు గుక్క-తిప్పకోకుండా వేధిస్తూంది- ఇదోయ్ - ‘కన్నపుడు-’ ఈ పద్యం నీకూ వచ్చుకాదా?-

‘ఆవిడ నన్ను పలుకరించడంతోనే జవాబుకింద ఆముక్కే తోసుకువచ్చింది : నేనైతే ఆవంక చూశాను కాని, నన్ను యీవిడ చూసివుంటుందా లేదా అనే ఆలోచనన్నా రాలేదు-ఉన్నమాట అలాగ్గా అనేశాను : ఆమాటకు నానాఅర్థాలు ఉండటంతో, కథ యిలా సాగింది-

‘చీకటిలో చేసిన తప్పుడుపని- పైగా, తాత్కాలికంగా కళ్లు మూసుకుపోయి కూడా చేసిందేమో, నేను అలా అన

ము ని గో రిం ట

ఇన్నాళ్లకు తెలిసివచ్చిందిరా అబ్బీ ! గ్రాంథికభాషలో ఏదో యోగం ఉండబట్టే- వెనుకటి కొమ్ములు తిరిగిన కవులందరూ, దీన్ని పట్టుకు పాకులాడారు : వాళ్లకూ తప్పకుండా లాభించే ఉంటుంది-

‘ఒరేయి, నీ వనేదాంట్లో సబబులేదు-’

‘ఉంది,- నేను అనే దేమిటో నీకు, విపులంగా అర్థం కాలేదు. వ్యావహారికభాష అయితే ఎంతసేపూ ముక్కుకు సూటిగా పోవడమేనాయను : అందులో మట్టుకు ఒక్కటే అర్థంకాని, ఇన్ని తికమకలు లేవుకదా!- నాకు ఏం తోస్తూన్నదంటే,- చూడగా చూడగా,- మనం అనుకున్న అర్థం ఒకటి,- అవతలవాడికి అయే అర్థం ఒకటి- అలా అయినప్పుడే ఎన్నడైనా ఫలంపాటు!- ఒక గ్రాంథికభాషకే, ఆ సత్రా ఉన్నదని,- రుజువైందికద!- ఇకనుంచీ,- ఈక్షణాన్నుంచీ మనం గొడ్డు గ్రాంథికులం!-’

‘సరేలేరా,- వాళ్ళను ఇంతటితో వదిలినట్టేనా?!’

‘ఆవిడకడుపు చల్లగా,- నేను వదిలినా వాళ్లు నన్ను వదులుతారా? అభ్యాసం కూసువిద్యకాదుటోయ్- ఇన్నాళ్లకు దోవలోకి వచ్చినతరువాత,- మళ్లీ ఆ ఇల్లాలు మడిగట్టుకు కూచుంటుందంటావా? ఆవిడకు ఏం అగత్యం!- ఇలాగే దైవం చల్లగా చూస్తే- ఏటేటా, ఆవిడ ఎంగిలి పడనూ వచ్చు- పాతికో పరకో పెట్టి,- పరువు ఏకసాల్గా కొనుక్కోను వచ్చు!- మనకు, కొన్ని ఏళ్ళదాక ఈ వార్షికాలు తప్పవేమో అనిపిస్తుంది!’

‘ఇది పరువే నంటావా? - ఈ సంపాదన!’

-‘ఇది కేవలం భాషకు సంబంధించిన విషయం- ఇందులో మంచి చెడ్డలు నిర్ణయించవలసింది ఏ సాహిత్యపరిష్కారానికాని, - మనం కాదు- మనకు కావలసిందల్లా యింతే- భాషను నమ్ముకున్నందుకు, - ఏదో రూపేణా పోషణ జరిగేటట్టు- ఆ దేవి అనుగ్రహించింది- ఇక తర్కం చాలిద్దాం- ఈ డబ్బులు ఖర్చయేదాకా, - నాకు చేదోడుగా ఉండు!—’

* *

ఈ తతంగం జరిగి ఇప్పటికి చాలరోజులైంది: డబ్బు ఏనాడో ఖర్చు అయిపోయింది- కథ పాతపడిపోయింది- కాని, ఆ ప్రయోగంమాత్రం మనసు అట్టడుగునే మనలో పడిపోయిఉండాలి!-

ఆవాళ, నన్ను ఆయన పలుకరించి, - ‘ఎప్పుడు రాక’ అని అడగటం, - నేను ఉన్నట్టుండి, - ‘మీరు కన్నప్పడే!’ అనడం, ఆయన ఆమాటకు మొగం కండలు చించుకోవడం- నేను ఉలిక్కిపడటం- ఈ రంధి కంతా అదీ కీలకం-

గ్రాంథిక ప్రయోగం చేసినందుకు, - అవతలమనిషి సౌమ్యుడు గనుక, - అంతటితో విడిచిపెట్టాడు - నా జాతక రీత్యా- అంతే యోగం అనుకోవాలి!-